

**සංවර්ධන ලෝකරැසි මණ්ඩලය - 2014**

සංවර්ධන ලෝකරැසි මණ්ඩලයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1997 අංක 20 දරන සංවර්ධන ලෝකරැසි මණ්ඩල පනතේ 14(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම්කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට සංවර්ධන ලොතරැයි මණ්ඩලයේ මූල්‍ය තත්ත්වය හා එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා ගිණුම්කරණ ප්‍රමිති අංක 01

(i) මණ්ඩලයේ ප්‍රධාන මෙහෙයුම් කටයුත්ත ලොතරැයිපත් අලෙවිය වූ අතර ඒ සඳහා යොදනු ලබන වාහන වෙනුවෙන් වන වියදම් හා ක්ෂය වීම් එකතුව රු.19,463,884ක් පරිපාලන වියදම් ලෙස සැලකීම හේතුවෙන් වියදම් වර්ගීකරණය නිවැරදිව නිරූපනය නොවීය.

(ii) ජාතිය ගොඩනැගීමේ බදු මුදල වූ රු. 198,540,485 ක් විකිණීමේ හා බෙදාහැරීමේ වියදම් ලෙස විස්තීර්ණ ආදායම් ප්‍රකාශනයේ දැක්විය යුතු වුවත් මණ්ඩලය විසින් එම බදු මුදල විකුණුම් ආදායමින් අඩුකර දක්වා තිබුණි.

(ආ) ශ්‍රී ලංකා ගිණුම්කරණ ප්‍රමිති අංක 36

මණ්ඩලයේ අපේක්ෂිත ආර්ථික අරමුණු වෙනුවෙන් උපයෝජනය නොකරන සමාලෝචිත වර්ෂයේ දෙසැම්බර් 31 දිනට ශුද්ධ වටිනාකම රු. 30,013,677 ක්වූ විනාශාරය සම්බන්ධයෙන් හානිකරතා පරීක්ෂාවක් (Impairment Test) සිදුකර වත්කමේ ධාරණ වටිනාකම මූල්‍ය ප්‍රකාශනවල දක්වා නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

(අ) දිනුම් වාරයන් සඳහා වෙන්කළ එහෙත් ජයග්‍රාහකයින්ට හිමිනොවූ රු.100,168,320 ක න්‍යාග මුදලක් සමාලෝචිත වර්ෂයේ ලාභයට ගලපා ස්කන්ධය වෙනස්වීමේ ප්‍රකාශනයේදී න්‍යාග සංචිත ගිණුමට මාරුකළ යුතු වුවත්, එසේ කිරීමෙන් තොරව ලෙජර ගිණුම් තුළින් ගලපා තිබුණ හෙයින් සමාලෝචිත වර්ෂයේ ලාභය එම ප්‍රමාණයෙන් අඩුවෙන් දක්වා තිබුණි.

(ආ) දේශීය ආදායම් කොමසාරිස් ජනරාල්වරයාගේ ගණනය කිරීම් අනුව 2001 වර්ෂයේ සිට 2009 වර්ෂය දක්වා මණ්ඩලය විසින් ගෙවීම් පැහැර හැර ඇති ආදායම් බදු වටිනාකම රු.3,320,913,232 ක් විය. මණ්ඩලය විසින් එම කාලසීමාවට අදාළ ආදායම් බදු ලෙස රු.284,896,813 ක තක්සේරු වාර්තාවක් දේශීය ආදායම් කොමසාරිස් ජනරාල් වෙත ඉදිරිපත්කර තිබුණද ඒ සඳහා 2015 මාර්තු 17 දිනටත් එකඟතාවය ලැබී නොතිබුණි. එහෙත් මණ්ඩලය මෙම තත්ත්වය සමාලෝචිත වර්ෂයේ මූල්‍ය ප්‍රකාශනවල අනාවරණය කර නොතිබුණි.

(ඇ) මණ්ඩලය විසින් ඇණවුම් කර 2008 වර්ෂයේදී මණ්ඩලය නමින් ලියාපදිංචි කර තිබුණු රු.8,095,000 ක් වටිනා ඩබල්කැබ් රථයක් හිටපු සභාපතිවරයා විසින් සැපයුම්කාර සමාගමෙන් භාර ගෙන තිබුණු අතර එම ඩබල්කැබ් රථය සමාලෝචිත වර්ෂයේ අවසාන දිනය වන විට ද මණ්ඩලය වෙත භාර දී නොතිබුණි. විගණනයේදී භෞතික පැවැත්ම තහවුරු නොවූ එම රථයේ වටිනාකම මූල්‍ය ප්‍රකාශනවල දේපල පිරිසිදු හා උපකරණ තුළ අන්තර්ගත කර අදාළ වටිනාකම පුද්ගලික ආයතනයකට ගෙවිය යුතු බැරකමක් ලෙස නිරූපනය කර තිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

(අ) මණ්ඩලයේ ප්‍රධාන කාර්යාලය සඳහා ගොඩනැගිල්ලක් කුලී පදනමට ලබා ගැනීම සඳහා 2003 නොවැම්බර් 01 දින මණ්ඩලය විසින් වෙළඳ අමාත්‍යාංශය වෙත රු.8,685,360 ක කුලී අත්තිකාරමක් ගෙවා තිබුණි. පසුව මණ්ඩලය එම ගොඩනැගිල්ල කුලී පදනමට ලබා නොගැනීමට තීරණය කර තිබීම නිසා කුලී අත්තිකාරම් ලෙස ගෙවූ මුදලින් රු.2,985,360 ක් පමණක් මණ්ඩලයට ආපසු ලැබී තිබුණු අතර තවදුරටත් අය විය යුතු රු.5,700,000 ක් මෙතෙක් අය වී නොතිබුණි. මෙම මුදල අයකර ගැනීම සඳහා විධිමත් ක්‍රියාමාර්ග ගෙන නොතිබුණි.

(ආ) සමාලෝචිත වර්ෂයේ දෙසැම්බර් 31 දින වන විටත් අධිකරණ ක්‍රියාමාර්ග නිම වී නොමැති බාහිර පුද්ගලයෙකුගෙන් අය විය යුතු රු.2,520,000 ක ලැබිය යුතු ශේෂයක් විය.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති, රෙගුලාසි සහ කළමනාකරණ තීරණවලට  
යොමුව

අනුකූල නොවීම

(අ) 1997 අංක 20 දරන සංවර්ධන ලොතරැයි  
මණ්ඩල පනත

(i) 18(3) වගන්තිය

ත්‍යාග සංචිත ගිණුමේ ශේෂය අලුතින් ලොතරැයිපත් හඳුන්වාදීමේදී හා දිනුම් ලබාදීම සඳහා මුදල් ප්‍රමාණවත් නොවන විට පමණක් උපයෝජනය කළ හැකි වුවත් ඊට පටහැනිව සමාලෝචිත වර්ෂයේ දෙසැම්බර් 31 දිනට ත්‍යාග සංචිත ගිණුමේ පවත්නා රු.874,670,557 ක්වූ ශේෂයෙන් රු.405,000,000 ක මුදලක් අධ්‍යක්ෂ මණ්ඩල තීරණ පරිදි මණ්ඩලයේ කාර්යාලය පිහිටි ඉඩම හා ගොඩනැගිල්ල අත්පත්කරගැනීම සඳහා උපයෝජනය කර තිබුණි. ඒ අනුව, පනතේ විධිවිධාන ප්‍රකාරව උපයෝජනය සඳහා රු.469,670,557 ක මුදලක් පමණක් ත්‍යාග සංචිත ගිණුමට අදාළව මණ්ඩලය සතුව තිබුණි.

(ii) 19 (1), (2) සහ (3) වගන්ති

වගන්ති ප්‍රකාර ලොතරැයි සම්බන්ධයෙන් රීති සකස් කර විෂය භාර අමාත්‍යවරයාගේ අනුමැතිය ලබාගෙන ගැසට් පත්‍රයේ පළ කිරීමෙන් තොරව ඒ ඒ අවස්ථාවලදී ලබාගන්නා ලද අධ්‍යක්ෂ මණ්ඩල තීරණ අනුව ඉකුත් වර්ෂවලදී මෙන්ම සමාලෝචිත වර්ෂයේදීත් සුරත ලොතරැයි හා දිනුම් ඇදීමෙන් ජයග්‍රාහකයින් තෝරා

ගන්නා ලොකරැසි පවත්වා රු.9,728,586,929 ක අලෙවි ආදායමක් උපයාගෙන තිබුණු අතර එම වටිනාකමින් රු.6,211,302,790 ක් න්‍යාග සඳහා වෙන් කිරීමත් රු.2,063,639,652 ක් අලෙවි නියෝජිත කොමිස් ලබාදීමත් මණ්ඩලය විසින් සිදුකර තිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය xxiv පරිච්ඡේදයේ 11.5.1 වගන්තිය

වගන්තියට අනුකූලවීමෙන් තොරව සේවක දේපල ණය පොලියෙන් සියයට 50 ක් මණ්ඩලය විසින් දැරීමට අධ්‍යක්ෂ මණ්ඩලය තීරණ කර තිබුණු අතර, ඒ අනුව නිලධාරීන්ගේ දේපල ණය පොළී ලෙස සමාලෝචිත වර්ෂයේදී රු.5,836,164 ක් ගෙවා තිබුණි.

(ඇ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛය

(i) 6.5.1 වගන්තිය

සමාලෝචිත වර්ෂයට අදාළ මණ්ඩලයේ වාර්ෂික වාර්තාවේ කෙටුම්පතක් මූල්‍ය ප්‍රකාශන සමඟ විගණකාධිපතිවරයා වෙත ඉදිරිපත් කර නොතිබුණි.

(ii) 8.3.5 (ආ) වගන්තිය

වගන්තිය ප්‍රකාරව ප්‍රතිපාදන නොමැති මණ්ඩලයේ සහකාර සාමාන්‍යාධිකාරීවරු 05 දෙනෙකු සඳහා නිල වාහන අනුයුක්ත කර රු.1,248,390 ක ඉන්ධන වියදම් සමාලෝචිත වර්ෂයේ දී ප්‍රතිපූර්ණය කර තිබුණි.

(iii) 9.7 හා 9.12 වගන්ති

භාණ්ඩාගාරයේ අනුමැතිය ලබා ගැනීමෙන් තොරව අධ්‍යක්ෂ මණ්ඩලයේ තීරණ මත මණ්ඩලය විසින් සමාලෝචිත වර්ෂයේදී සේවකයින් වෙනුවෙන් රු.25,141,298 ක වෛද්‍යාධාර ගෙවා තිබුණු අතර, එම වටිනාකම තුළ කිසිදු වෛද්‍ය බිල්පතක් ලබාගැනීමෙන් තොරව මුදලින් ගෙවා තිබූ වටිනාකම රු.9,225,519 ක් විය.

(ඈ) 2011 පෙබරවාරි 11 දිනැති අංක පීඊඩී-57 දරන රාජ්‍ය ව්‍යාපාර වක්‍රලේඛයේ 2 , 6 (iii) හා 6 (iv) වන වගන්ති

මණ්ඩලය සමාලෝචිත වර්ෂයේ අලෙවි ප්‍රචාරණය වෙනුවෙන් වාර්ෂික අයවැය ලේඛනය මඟින් රු.434,846,000 ක් අනුමත කර අලෙවි ප්‍රචාරණය සඳහා රු.306,981,876 ක් වැයකර තිබුණි. එහෙත් වක්‍රලේඛ විධිවිධාන ප්‍රකාරව වාර්ෂික ප්‍රචාරණ වැඩසටහන, රාජ්‍ය ව්‍යාපාර දෙපාර්තමේන්තුවේ අනුමැතිය සඳහා ඉදිරිපත් කර නොතිබුණු අතර රජයට පරිබාහිර පාර්ශවයන් වෙත ලබාදෙන රු.100,000 ඉක්මවූ අනුග්‍රහයන් සඳහා සහ ඕනෑම පාර්ශවයක් වෙත ලබාදෙන රු.මිලියන 02 ඉක්මවූ අනුග්‍රහයන් සඳහා මුදල් හා ක්‍රම සම්පාදන අමාත්‍යවරයාගේ අනුමැතිය ලබාගෙන නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය සඳහා මණ්ඩලයේ මූල්‍ය ප්‍රතිඵලය රු.2,353,246,339 ක අතිරික්තයක් වූ අතර , ඊට අනුරූපීව ඉකුත් වර්ෂයේ අතිරික්තය

රු.2,126,438,341 ක් වූයෙන් සමාලෝචිත වර්ෂයේ මූල්‍ය ප්‍රතිඵලය පසුගිය වර්ෂයට සාපේක්ෂව රු.226,807,998 ක හෙවත් සියයට 10.6 ක වර්ධනයක් විය. ලොතරැස් ආදායම, දිනුම් ඇදීමේ වියදම, පරිපාලන වියදම, මූල්‍ය වියදම හා ආදායම් බදු යන අයිතමයන්ගේ අහිතකර විචලනය රු.246,758,679 ක් වුවද ටිකට්පත් පිරිවැය, ක්‍රියා සඳහා වෙන් කිරීම, වෙනත් ආදායම්, බෙදාහැරීමේ වියදම් හා ක්‍රියා ආපසු පවරා ගැනීම් යන අයිතමයන්ගේ හිතකර විචලනය රු.473,566,677 ක් වීම මෙම වර්ධනයට බලපා තිබුණි.

**3.2 විග්‍රහාත්මක මූල්‍ය සමාලෝචනය**

පහත සඳහන් නිරීක්ෂණ කරනු ලැබේ.

- (අ) ඉකුත් වර්ෂයට සාපේක්ෂව සමාලෝචිත වර්ෂයේ ලොතරැස් අලෙවි ආදායම රු.212,788,222 කින් එනම් සියයට 2.1 කින් අඩුවී තිබුණද විකුණුම් පිරිවැය රු.284,492,622 කින් එනම් සියයට 3.9 කින් පහළයාම දළලාභ අනුපාතය සියයට 28 සිට සියයට 29 දක්වා ඉහළයාම කෙරෙහි බලපා තිබුණි.
- (ආ) වෙනත් ආදායම් රු.8,188,886 කින් හා නොදිනූ ක්‍රියා ආපසු පවරා ගැනීම් රු.62,004,480 කින් ඉහළයාමත් ලොතරැස් බෙදාහැරීමේ වියදම රු.93,853,621 කින් පහළයාමත් ශුද්ධ ලාභය සියයට 21 සිට සියයට 24 දක්වා වර්ධනය වීමට ඉවහල්වී තිබුණි.
- (ඇ) මණ්ඩලයේ ජංගම වත්කම් ඉක්මවා ජංගම වගකීම් පවතින අතර ජංගම හා ක්ෂණික අනුපාත ප්‍රශස්ථ මට්ටමක නොපැවතුණි. සමාලෝචිත වර්ෂයේදීද කාරක ප්‍රාග්ධන කළමනාකරණය කෙරෙහි මණ්ඩලයේ අවධානය යොමුකර නොතිබුණු අතර සමාලෝචිත වර්ෂයේ දෙසැම්බර් 31 දිනට පැවති රු.22,950,330 ක පාරිතෝෂික වෙන්කිරීමෙන් රු.12,274,776 ක් පමණක් ස්ථාවර තැන්පතු වල ආයෝජනය කිරීම තුළින් ඒ බව තවදුරටත් තහවුරු විය.

**3.3 මණ්ඩලයට එරෙහිව හෝ මණ්ඩලය විසින් ආරම්භ කර ඇති නෛතික සිද්ධි**

මෝටර් රථයක් මිලදී ගැනීමකට අදාළව පුද්ගලික සමාගමක් විසින් රු.8,095,000 ක වන්දි ඉල්ලා මණ්ඩලයට එරෙහිව අධිකරණයේ නඩුවක් ගොනු කර තිබුණු අතර රු.2,520,000 ක ගොඩනැගිලි කුලී මුදලක් අයකර ගැනීම වෙනුවෙන් මණ්ඩලය විසින් බාහිර පුද්ගලයෙකුට එරෙහිව අධිකරණයේ නඩුවක් ගොනු කර තිබුණි.

**4. මෙහෙයුම් සමාලෝචනය**

**4.1 කළමනාකරණ අකාර්යක්ෂමතා**

පහත සඳහන් නිරීක්ෂණ කරනු ලැබේ.

- (අ) 2001 වර්ෂයේ සිට 2009 වර්ෂය දක්වා මණ්ඩලය විසින් ගෙවිය යුතු බව දක්වා ඇති රු.මිලියන 3,540 කට අධික හිඟ ආදායම් බදු, ආර්ථික සේවා ගාස්තු හා එකතු කළ අගය මත බදු ආදිය පිළිබඳ ගැටළු නිරාකරණය කර ගැනීමට මණ්ඩලය අපොහොසත් වී තිබුණ අතර එම ගැටළුව මත සමාලෝචිත වර්ෂයේ අගෝස්තු 28 සිට සැප්තැම්බර් 5 දක්වා මණ්ඩලයේ සියළුම බැංකු ගිණුම් තාවකාලිකව අත්හිටුවීමට ද දේශීය ආදායම් දෙපාර්තමේන්තුව කටයුතු කර තිබුණි. මෙම හිඟ බදු ගැටළුව නිරාකරණය කර ගැනීම සඳහා රු.4,825,000 ක කොන්ත්‍රාත් ගාස්තුවක් යටතේ බදු උපදේශකයෙකුගේ සේවය ලබාගැනීමට මණ්ඩලය තීරණය කර සමාලෝචිත වර්ෂයේදී බදු උපදේශකයෙකුට රු.2,485,000 ක් ගෙවා තිබුණි. බදු උපදේශකයෙකුගේ ගණනය කිරීම් අනුව මණ්ඩලය විසින් හිඟ ආදායම් බදු ලෙස රු.284,896,813 ක් දේශීය ආදායම් කොමසාරිස් වෙත ගෙවා තිබුණද ගැටළුව නිරාකරණය වී නොතිබුණ අතර

දඩ මුදල් ඉවත් කිරීමෙන් පසු රු. මිලියන 1,807 ක්වූ ඉතිරි හිඟ බදු මුදල් සමාන වාරික 83 කින් ගෙවීමට 2015 වර්ෂයේදී මණ්ඩලය එකඟ වී තිබුණි.

- (ආ) 2009 නොවැම්බර් 17 දිනැති අංක ඩීඑම්එස්/ඊ1/04/4/015 දරන කළමනාකරණ සේවා වක්‍රලේඛ 30 විධිවිධාන ක්‍රියාත්මක කිරීමේ ලිපිය ප්‍රකාරව අලෙවි උපදේශක තනතුර දරන්නාට පමණක් සීමාවන පරිදි අනුමත කර තිබුණ අතර එම නිලධාරියා සේවයෙන් ඉවත්වීමත් සමග එම තනතුර අහෝසි විය යුතු වුවත් ඊට පටහැනිව කළමනාකරණ සේවා දෙපාර්තමේන්තුවේ අනුමැතියෙන් තොරව 2013 ජූලි 01 දින අලෙවි උපදේශක තනතුර සඳහා කොන්ත්‍රාත් පදනමින් නිලධාරියෙකු බඳවාගෙන තිබුණි. එම නිලධාරියාට 2013 ජූලි 01 දින සිට 2015 පෙබරවාරි 28 දින දක්වා රු.1,710,000ක දීමනාවක් ගෙවා තිබුණද එම තනතුර ඇති කිරීමෙන් මණ්ඩලය බලාපොරොත්තු වූ අරමුණු ඉටු වී නොතිබුණි.
- (ඇ) ක්ෂණික ලොතරැයිපත් මුද්‍රණය සම්බන්ධයෙන් කොන්ත්‍රාත්කරු සමග එළඹ ඇති ගිවිසුම ප්‍රකාරව ඉහළ ගුණාත්මකභාවයෙන් හා නිවැරදිතාවයෙන් යුක්ත ටිකට්පත් සැපයිය යුතු වුවත් කොන්ත්‍රාත්කරු විසින් ඉකුත් වර්ෂයේදී මෙන්ම සමාලෝචිත වර්ෂයේදී ඒ අනුව කටයුතු කර නොතිබුණ අතර සමාලෝචිත වර්ෂයේදීද රු.3,135,000 ක් වටිනා ටිකට්පත් 3,000,000 ක් සිරිමට නොහැකිවී තිබුණ අතර මණ්ඩලය විසින් ප්‍රසම්පාදන මාර්ගෝපදේශ සංග්‍රහයේ 8.11.4.(අ) සහ(ආ) ප්‍රකාරව කොන්ත්‍රාත්කරු සම්බන්ධයෙන් කටයුතු කර නොතිබුණි. ඉකුත් වර්ෂයට සාපේක්ෂව සමාලෝචිත වර්ෂයේ ක්ෂණික ලොතරැයි අලෙවි ආදායම රු.153,204,680 කින් එනම් සියයට 37 කින් පහළගොස් තිබුණි. අලෙවි නියෝජිතයන්ගේ පැමිණිලිවලට අනුව නියමිත ගුණත්වයෙන් යුත් ටිකට්පත් නොමැතිවීම මෙම තත්ත්වයට හේතුවී තිබුණි.

**4.2 මෙහෙයුම් අකාර්යක්ෂමතා**

පහත සඳහන් නිරීක්ෂණ කරනු ලැබේ.

- (අ) 2014 වර්ෂයේදී මණ්ඩලය විසින් සතිපතා දිනුම් අදිනු ලබන සුපර් බෝල් (Super Ball) ලොතරැයි ටිකට්පත් අලෙවියෙන් සියයට 40 ක් ණය පදනමට අලෙවිකර තිබුණ අතර සමාලෝචිත වර්ෂය තුළදී එසේ ණයට විකුණන ලද ටිකට්පත් වල වටිනාකම රු.951,792,000 ක් විය. මෙම ණයට විකුණුම් සම්බන්ධයෙන් අධ්‍යක්ෂ මණ්ඩල අනුමැතිය හෝ සුරක්ෂණයක් ලබාගැනීම හෝ සිදුකර නොතිබුණි.
- (ආ) රජයේ ප්‍රසම්පාදන මාර්ගෝපදේශ සංග්‍රහයේ 2.3 ඡේදය ප්‍රකාරව ප්‍රසම්පාදන අස්ථිත්වයේ වගකීම යටතේ තාක්ෂණික ඇගයීම් කමිටුවක් පත්කර එහි නිර්දේශ ලබාගැනීමකින් තොරව අලෙවි ප්‍රවර්ධන කටයුතු සඳහා බෙදාහැරීමට මණ්ඩලය විසින් අවස්ථා 13 කදී එකතුව රු.5,332,700 ක් වූ රු.3,205,200 ක් වටිනා ටි ෂර්ට් 6107 ක් හා රු.2,127,500 ක් වටිනා හිස් වැසුම් 17,000 ක් මිලදී ගෙන තිබුණි. 2014 වර්ෂයේ ටි ෂර්ට් සහ හිස් වැසුම් අවශ්‍යතාවය පූර්ව නිශ්චය කර එකවර මිලදී ගැනීම් සිදු කලේ නම් එමඟින් ලබා ගත හැකිව තිබූ ප්‍රමාණාත්මක වාසිද මෙම අවධිමත් මිලදී ගැනීම තුළින් මණ්ඩලයට අහිමිවී තිබුණි.
- (ඇ) සමාලෝචිත වර්ෂයේ දිනුම් ඇදීම සඳහා මුද්‍රණය කරන ලද රු.346,407,503 ක් පිරිවැය වූ ටිකට්පත් 706,891,400 ක් අතරින් අලෙවි නොවූ ටිකට්පත් 68,748,179 ක් වූ අතර එහි පිරිවැය රු.33,689,595 ක් විය. එය මුළු ටිකට්පත් පිරිවැයෙන් සියයට 9.7 ක් විය.

**4.3 මතභේදයට තුඩුදෙන ගනුදෙනු**

පහත සඳහන් නිරීක්ෂණ කරනු ලැබේ.

- (අ) විධිමත් තෝරාගැනීමේ ක්‍රමවේදයකින් හා දෙපාර්ශවය අතර ගිවිසුමකට එළඹීමෙන් තොරව පෞද්ගලික වෙබ් අඩවියකට මණ්ඩලයේ වෙළඳ නාම සහ නිල ලාංඡනය (Trade name and Logo) ප්‍රදර්ශනය කිරීම වෙනුවෙන් සමාලෝචිත වර්ෂයේදී රු.1,200,000 ක් ගෙවා තිබුණි.
- (ආ) මණ්ඩලය විසින් සමාලෝචිත වර්ෂයේ දී දැයට කිරුළ සංවර්ධන ව්‍යාපෘති වෙනුවෙන් වැය කිරීම සඳහා දිස්ත්‍රික් ලේකම්වරුන් වෙත රු.36,807,205 ක් ලබාදී තිබුණ අතර ඒවා අලෙවි හා බෙදාහැරීම් වියදම් යටතේ දක්වා තිබුණි.
- (ඇ) රජයේ ප්‍රසම්පාදන මාර්ගෝපදේශ සංග්‍රහය ප්‍රකාරව කටයුතු කිරීමෙන් තොරව ආයතන 03 කින් මිල ගණන් කැඳවා මණ්ඩලයේ ප්‍රචාරක කමිටුව තෝරාගත් ආයතනයක් විසින් සකස්කළ විනාඩි 5 ක වාර්තා වැඩසටහන් රාජ්‍ය විද්‍යුත් මාධ්‍යයක් හරහා විකාශනය කර තිබුණ අතර ඒ සඳහා 2013 හා 2014 වර්ෂවල පිළිවෙලින් රු.13,958,000 ක් හා රු.16,540,000 ක් බැගින් එකතුව රු.30,498,000 ක් ගෙවා තිබුණි.
- (ඈ) සමාලෝචිත වර්ෂයේදී මණ්ඩලයේ ක්‍රියාකාරී අධ්‍යක්ෂකවරයාගේ භාවිතය සඳහා ප්‍රසම්පාදන ක්‍රමවේදයක් අනුගමනය කිරීමෙන් තොරව අවස්ථා දෙකකදී කුලී පදනම මත මෝටර් රථ සපයාගෙන 2014 ජනවාරි සිට ජූලි දක්වාත් සහ නොවැම්බර් සිට දෙසැම්බර් මාසය දක්වාත් රු.1,111,060 ක මුදලක් කුලීය ලෙස ගෙවා තිබුණි.
- (ඉ) රජයේ ප්‍රසම්පාදන මාර්ගෝපදේශ සංග්‍රහයේ කිසිදු මාර්ගෝපදේශයක් අනුගමනය කිරීමෙන් තොරව ප්‍රචාරණ ආයතනයක ඉල්ලීම පරිදි මණ්ඩලයේ ප්‍රචාරණ කමිටු නිර්දේශය අනුව බණ්ඩාරනායක ජාත්‍යන්තර ගුවන් තොටුපළ අභ්‍යන්තර හා බාහිර පරිශ්‍රයේ 2014 ජූනි මස 01 දින සිට වසරක කාලසීමාවක් තුළ ඩිජිටල් දැන්වීම් පුවරු යොදාගෙන ලොතරැයිපත්වලට අදාළ ප්‍රචාරණ කටයුත්තක් සිදුකිරීම සඳහා මණ්ඩලය විසින් රු. 23,986,561 ක්වූ මුළු මුදලම සැපයුම්කරුට එකවර ගෙවා තිබුණි. ගිවිසුම්ගත පරිදි දැන්වීම් ප්‍රචාරණය වන බව තහවුරු කරගැනීම සඳහා විද්‍යුත් යාන්ත්‍රික ක්‍රමවේදයක් ප්‍රචාරණ ආයතනය විසින් හඳුන්වාදී නොතිබුණ අතර තෙවන පාර්ශවයක් විසින් සහතික කළ විකාශන සන්‍යෝජන වාර්තාවක් (Transmission Report) ගෙන්වා ගෙන ප්‍රචාරණය නිසි පරිදි සිදුවන බව සහතික කර ගැනීමට ද මණ්ඩලය කටයුතු කර නොතිබුණි.
- (ඊ) රජයේ ප්‍රසම්පාදන මාර්ගෝපදේශ සංග්‍රහයේ 3.6.1 ඡේදය ප්‍රකාරව මුල් කොන්ත්‍රාත්තුව පිරිනැමීමේ දින සිට මාස 06 ක කාලයක් ඉක්ම නොමැති නම් පමණක් නැවත වරක් එම රජයේ සැපයුම්කරුගෙන් අදාළ භාණ්ඩ සපයා ගැනීමට හැකියාව ඇති නමුත් මුල් කොන්ත්‍රාත්තුව ප්‍රදානය කර මාස හයක් ඉක්මවාගොස් තිබියදීත් ප්‍රසම්පාදන මාර්ගෝපදේශ සංග්‍රහයට පටහැනිව මිල ගණන් කැඳවීමෙන් තොරව සමාලෝචිත වර්ෂයේදී මණ්ඩලය විසින් රු.1,488,642 ක් වටිනා පාපැදි 138 ක් සහ රු.333,380 ක් වටිනා රෝද පුටු 11 ක් පෙර කොන්ත්‍රාත්කරුගෙන්ම මිලදී ගෙන තිබුණි.
- (උ) අලෙවි ප්‍රවර්ධන වියදම් යටතේ අනුග්‍රාහකත්වයන් ලබාදීමේදී අයිතම තෝරා ගැනීම හා තෝරාගත් අයිතමය සඳහා ගෙවන මුදල තීරණය කිරීමේදී අනුග්‍රාහකත්වය තුලින් මණ්ඩලයට ලැබෙන ප්‍රතිලාභ ඇගයීමේ ක්‍රියා පටිපාටියක් මණ්ඩලය විසින් හඳුන්වා දී නොතිබුණි. නියැදි විගණන පරීක්ෂාවේදී අනාවරණය වූ පරිදි සමාලෝචිත වර්ෂයේ එසේ විධිමත් ඇගයීමකින් තොරව අනුග්‍රාහකත්ව 07 ක් වෙනුවෙන් එකතුව රු.24,427,000 ක් වැයකර තිබුණ අතර ඒවා රු.2,000,000 ක් රු.5,355,000 ක් අතර පරාසයක විය. තවද, අනුග්‍රාහකත්වයන් සඳහා දරන ලද රු.9,331,800 ක වියදම් ලොතරැයි ප්‍රචාරණ නිෂ්පාදන ගාස්තු ලෙස ගිණුම් ගත කර තිබුණි.
- (ඌ) මණ්ඩලයේ ලොතරැයි දිනුම් ඇදීමේ පරිසනක පද්ධතිය ක්‍රියාත්මක කිරීමේ සේවාව ලබා ගැනීම සඳහා ප්‍රසම්පාදන ක්‍රියාවලිය අනුගමනය කිරීමෙන් තොරව 2009 වර්ෂයේදී සැපයුම්කරුවකු තෝරාගෙන 2009 වර්ෂයේ සිට 2014 දෙසැම්බර් 31 දක්වා රු.71,348,976 ක් ගෙවා තිබුණි. මණ්ඩලයට ඒකාබද්ධ තොරතුරු පද්ධතියක් ස්ථාපිත කිරීම සඳහා මණ්ඩලය

විසින් විධිමත් බඳවා ගැනීමේ පටිපාටියකින් තොරව කොන්ත්‍රාත් පදනම මත උපදේශකයෙකු බඳවාගෙන 2012 දෙසැම්බර් සිට 2015 පෙබරවාරි 28 දක්වා රු.2,055,000 ක දීමනා ගෙවා තිබුණද ඒකාබද්ධ තොරතුරු පද්ධතියක් ස්ථාපිත කරගැනීමට හෝ ලොතරැයි දිනුම් ඇදීමේ පරිසහක පද්ධතිය නිර්මාණය කර ගැනීමට 2015 මැයි 31 දිනටත් මණ්ඩලය අපොහොසත්වී තිබුණි.

- (ඵ) මණ්ඩලය සතු ජීප් රථයක් එවකට සිටි සභාපතිවරයාගේ උපදෙස් පරිදි 2012 පෙබරවාරි මාසයේ සිට 2014 නොවැම්බර් මාසය දක්වා දේශපාලන උත්සව හා රැස්වීම් කටයුතු සඳහා මණ්ඩලයට පරිබාහිර පුද්ගලයන් සමඟ ධාවනය කරවූ බවත් අලෙවි ප්‍රවර්ධන කටයුතු සඳහා ධාවනයේ යෙදවූ බවට ධාවන සටහන් ලියා සභාපතිවරයාගේ උපදෙස් පරිදි මණ්ඩලයේ රහස්‍ය ලේකම් හා තවත් නිලධාරීන් දෙදෙනෙකු මඟින් ධාවන සටහන් අත්සන් කරවාගත් බවත් ජීප් රථය ධාවනය කළ රියදුරු විසින් විගණනයට ලිඛිතව ප්‍රකාශ කරන ලදී. තවද ඉහත සඳහන් පරිදි කොළඹින් පිටත ධාවන කටයුතු සිදු කළ අවස්ථාවලදී තම යැපීම් දීමනා ලබා ගැනීම සඳහා අලෙවි ප්‍රවර්ධන රාජකාරි සඳහා සහභාගී වූ බවට රියදුරු විසින් සාවද්‍ය තොරතුරු ඇතුළත් ලිපි ඉදිරිපත් කර තිබුණ අතර මණ්ඩලයේ නියෝජ්‍ය සාමාන්‍යාධිකාරී (අලෙවි) විසින් එම ලිපි නිර්දේශකර රියදුරුට රු.249,750 ක දීමනා ලබා ගැනීම සඳහා කටයුතු කර දී තිබුණි. ඒ අනුව, ඉහත කාලසීමාව තුළදී මණ්ඩලයට පරිබාහිර අවශ්‍යතා වෙනුවෙන් ජීප් රථය ධාවනය කර රියදුරු වැටුප්, දීමනා හා ඉන්ධන වෙනුවෙන් මණ්ඩලය විසින් රු.3,170,017 ක් වැය කර තිබුණි.

**4.4 නිෂ්ක්‍රීය හා ඌන උපයෝජිත වත්කම්**

පහත සඳහන් නිරීක්ෂණ කරනු ලැබේ.

- (අ) මණ්ඩලය විසින් 2010 වර්ෂයේදී රු.38,752,448 ක් වැය කර ලොතරැයි දිනුම් ඇදීම් රුගත කිරීම සඳහා විනාශාරයක් ඉදිකර තිබුණද එම වින්රාගාරය ලොතරැයි දිනුම් ඇදීම් රුගත කිරීම කටයුතු සඳහා යොදාගෙන නොතිබුණ අතර විනාශාරයේ පවතින අඩුපාඩු සම්බන්ධයෙන් අධ්‍යයනය කර රුපවාහිනී සංස්ථාව මගින් 2012 ජුනි මාසයේදී ලබාදී ඇති නිර්දේශ ක්‍රියාත්මක කිරීමටද මණ්ඩලය කටයුතු කර නොතිබුණි. මණ්ඩලය සතු විනාශාරය භාවිතා නොකර ලොතරැයි දිනුම් ඇදීම් ජාතික රුපවාහිනී සංස්ථාවේදී රුගත කිරීම හේතුවෙන් සමාලෝචිත වර්ෂයේදී රු.35,800,000 ක් ගෙවා තිබුණි.
- (ආ) වර්ෂ 4 න් 10 න් අතර කාලයක සිට නිකුත් නොවී පවතින ප්‍රවර්ධන භාණ්ඩ වර්ග 14 කට අදාළ රු.1,801,310 ක භාණ්ඩ ඒකක 616 ක් ගබඩාවේ නිෂ්කාර්යයව පැවතුණි.

**4.5 හඳුනාගන්නා ලද පාඩු**

සමාලෝචිත වර්ෂයේ නොවැම්බර් මාසය තුළදී මණ්ඩලය විසින් රු.20,850,000 ක් (බදු රහිත මිල) වැය කර ලොතරැයිපත් 06 කට අදාළව පෝස්ටර් 600,000 ක් හා බැනර් 3,000 ක් යොදාගෙන ප්‍රචාරණ වැඩසටහනක් ක්‍රියාත්මක කළ බව මණ්ඩලයේ අලෙවි අංශය විසින් ලිපි ලේඛන අනුව තහවුරු කළද මණ්ඩලයේ ආරක්ෂක අංශයේ වාර්තා හා ප්‍රකාශ අනුව සහ මණ්ඩලයේ ගබඩා භාරකරු හා ගබඩා සහායකගේ ප්‍රකාශ අනුව පෝස්ටර් 60,000 ක් හා බැනර් 60 ක් පමණක් ගබඩාවට ලැබුණු බව ලිඛිත ප්‍රකාශ අනුව විගණනයට තහවුරු විය. සත්‍ය වශයෙන් මණ්ඩලයට ලැබී තිබුණු පෝස්ටර් 60,000 ක් හා බැනර් 60 ක් සඳහා පිළිවෙලින් රු.1,260,000 ක් හා රු.165,000 ක් වශයෙන් එකතුව රු.1,425,000 ක් පමණක් ප්‍රචාරණ ආයතන 03ට ගෙවිය යුතු වුවත් , පෝස්ටර් 600,000 ක් හා බැනර් 3,000 ක් මණ්ඩලයට ලැබී ඒ තුළින් ප්‍රචාරණ කටයුත්ත නිසි පරිදි සිදු වූ බව අලෙවි අංශ මඟින් ඉදිරිපත්කළ ලිපි ලේඛන පදනම් කරගෙන මණ්ඩලය විසින් රු.20,850,000 ක් ගෙවා තිබුණ හෙයින් මණ්ඩලයට රු. 19,425,000 ක මූල්‍යමය පාඩුවක් සිදු වී තිබුණි.



**4.6 ආර්ථික නොවූ ගනුදෙනු**

---

මණ්ඩලය විසින් පුද්ගලික ආයතනයකට රු.1,295,000 ක් ගෙවා උපදේශන සේවා ලබාගෙන ISO 9001: 2008 ට අනුකූලතාවය දක්වන ගුණාත්මක කළමනාකරණ පද්ධතියක් (certificate of quality management system) සඳහා වන තත්ත්ව සහතිකයක් සමාලෝචිත වර්ෂයේ දී ලබාගෙන තිබුණ ද මණ්ඩලයේ නිලධාරීන් තම කාර්යය හා කර්තව්‍ය ඉටුකිරීමේදී ගුණාත්මක අත් පොත් (quality manual) සහ ගුණාත්මක පරිපාටි (quality procedures) අනුගමනය නොකරන බැවින් මෙය ආර්ථික නොවූ ගනුදෙනුවක් බව විගණනයට නිරීක්ෂණය විය.

**4.7 කාර්ය මණ්ඩල පරිපාලනය**

---

පහත සඳහන් නිරීක්ෂණ කරනු ලැබේ.

- (අ) අනුමත කාර්යය මණ්ඩලය 201 ක් වුවද, තථ්‍ය කාර්යය මණ්ඩලය 225 ක් විය. 2014 දෙසැම්බර් 31 දිනට මණ්ඩලයේ අනුමත කාර්ය මණ්ඩලයේ පුරප්පාඩු 15 ක් පැවති අතර අතිරික්ත සංඛ්‍යාව 39 ක් විය.
- (ආ) 2009 නොවැම්බර් 17 දිනැති අංක ඩීඑම්එස්/ඊ/04/4/015 දරන කළමනාකරණ සේවා දෙපාර්තමේන්තු ලිපිය හා 2014 නොවැම්බර් 12 දිනැති අංක 25/2014 දරන රාජ්‍ය පරිපාලන චක්‍රලේඛය ප්‍රකාරව කළමනාකරණ සේවා දෙපාර්තමේන්තුවේ අනුමැතියකින් තොරව සේවකයන් 12 දෙනෙකු කොන්ත්‍රාත් පදනමින් බඳවාගෙන තිබුණි.

**4.8 වෙනත් රාජ්‍ය ආයතන වෙත ලබා දුන් මණ්ඩලයේ සම්පත්**

---

2003 ජුනි 02 දිනැති අංක පීටීඩී 12 දරන රාජ්‍ය ව්‍යාපාර වක්‍රලේඛයේ 8.3.9 වගන්තිය ප්‍රකාරව මණ්ඩලය සතු සම්පත් (මානව සම්පත්ද ඇතුළුව) රේඛීය අමාත්‍යාංශය හෝ වෙනත් රාජ්‍ය ආයතනයක උපයෝජනය සඳහා යෙදවිය නොහැකි වුවත් ඊට පටහැනිව කණිෂ්ඨ ආරක්ෂක නිලධාරියෙකු 2010 අගෝස්තු 13 සිට බාහිර ආයතනයකට මුදාහැර තිබුණි. අදාළ කාලපරිච්ඡේදය තුළ මණ්ඩලයට කිසිදු සේවයක් ලබාගැනීමෙන් තොරව එම නිලධාරියා හට 2010 අගෝස්තු සිට 2014 දෙසැම්බර් දක්වා වැටුප් හා දීමනාව ලෙස රු.2,228,435 ක් මණ්ඩලය විසින් ගෙවා තිබුණි.

**5. ගිණුම් කටයුතුභාවය සහ යහපාලනය**

---

**5.1 අභ්‍යන්තර විගණනය**

---

සමාලෝචිත වර්ෂයේ දෙසැම්බර් 31 දක්වා මණ්ඩලය සඳහා වෙනම අභ්‍යන්තර විගණන ඒකකයක් ස්ථාපිත කර නොතිබුණු අතර මාසිකව රු.70,000 ක ගාස්තුවක් ගෙවමින් සමාලෝචිත වර්ෂයේ ඔක්තෝබර් මාසය දක්වා පෞද්ගලික විගණන සමාගමක සේවය ලබා ගැනීමට මණ්ඩලය කටයුතු කර තිබුණි.

**5.2 ප්‍රසම්පාදන සැලැස්ම**

---

රජයේ ප්‍රසම්පාදන මාර්ගෝපදේශ සංග්‍රහයේ 4.2 ඡේදය ප්‍රකාරව ප්‍රසම්පාදන අස්ථිත්වය විසින් ප්‍රසම්පාදන සැලැස්මක් පිළියෙල කර තිබුණද ඒ තුළින් සියලුම ප්‍රසම්පාදනයන් ආවරණය කර නොතිබුණි.

5.3 අයවැය ලේඛනමය පාලනය

වියදම් විෂයයන් 07 ක හා වෙනත් ආදායම් විෂයයේ අයවැයගත සහ තරා අගයන් අතර සියයට 6 ක් සියයට 209 ක් අතර සැලකිය යුතු විචලනයන් නිරීක්ෂණය වූයෙන්, අයවැය ලේඛනය ඵලදායී මූල්‍ය කළමනාකරණ පාලන කාරකයක් ලෙස යොදාගෙන නොතිබුණු බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළයුතු වේ.

- (අ) ගිණුම්කරණය
- (ආ) මානව සම්පත් පරිපාලනය
- (ඇ) වත්කම් පාලනය
- (ඈ) වියදම් කළමනාකරණය
- (ඉ) ගබඩා පාලනය